

Til Løgtingsins Vinnunevnd.

Nú lógaruppskot til broytingar í lóg um sjófeingi er til viðgerðar í løgtinginum og so vítt vit hava skilt, er í Vinnunevndini, fara vit, sum umboða allar trolararnar í bólki 4 T, tvs. trolarar við minni enn 500 HK, at koma við eini áheitan á Løgtingið og Vinnunevndina um at fremja eina broyting í § 74 í lógini.

Upprunaliga kom ein áseting inn í § 74, stk. 8 (í verandi lóg er ásetingin í stk. 9), um at eitt ávíst tal av fiskidøgum kundi lutast út til tey skip, sum eru í fiskidagaskipanini, eftir at teir upprunaligu fiskidagarnir eru brúktir. Fyri okkara bólki er talan um 104 dagar. hesir fiskidagar kunnu lutast út eftir 1 apríl til tey skip, sum hava nýtt allar sínar egnu fiskidagar. Hesir dagar verða vanliga millum fólk í vinnuni nevndir "buffarin".

Ætlanin var helst at stuðla teimum skipum, sum høvdu fáar dagar, men tað vísir seg at skipanin ikki virkar eftir ætlan fyri í hvussu so er okkara bólki.

Tað, sum nú hevur skapt ein stóran trupulleika er ein tulking hjá Vørn, sum helst er røtt eftir lógarinnar orðing, sum ger at tann, sum hevur latið øðrum skipið bara ein fiskidag av sínum upprunaligu døgum, ikki hevur heimild at fáa dagar úr "buffaranum". Endamálið við hesi áseting er sambært viðmerkingarnar at sleppa undan misnýtslu, men avleiðingin verður, at eingin, sum kanska at byrja við hevur ov nógvar dagar, kann lata øðrum hesar dagar at fiska.

Tí fara vit at heita á Løgtingið og Vinnunevndina at strika hendan "buffaran" í hvussu so er fyri okkara bólki og býta dagarnar út aftur til skipaeigararnar í tí lutfalli, sum hesir lótu dagar inn í "buffaran". Við hesum verður skipanin munandi smidligari og tað slepst eisini undan ávísari óneyðugari fyrisiting.

Um tit ynskja tað, koma vit fegnir á fund við Vinnunevndina at greiða nærri frá málinum.